

कद्रहीं कीन विसारीं

( २९ )

चरणनि जे चेरी अ खे साहिब सम्भारीं।  
पई जा पनारे तंहि खे न लोधारीं॥  
असुल खां आहियां दासी तुंहिजे दर जी।  
पोरिहियति पाणी अ वारी घोट तुंहिजे घर जी।  
सेवा जी सिकायलि खे धणी शाल धारीं॥

किथां कोन रसु अचे जेद्राहुं थी निहारियां।  
वायड़नि वांगियां वेठी हंजूं रोजु हारियां।  
मूं त आ बिगाड़ी सज़ण सुधारीं॥

दर्द दीवानो कयो कंहि सां हालु ओरियां।  
कद्रहीं चरण चुमीं जीउ जानि घोरियां।  
पलइ लगी अ खे प्यारा पारि तूं उतारीं॥

तो बिनु जग जा सुख दुख थी भायां।  
थकी अ सां थोरो करि पांदु गले पायां।  
दीननि ते दया करे नाथ तूं निहारीं॥

दिलि कांहिली अ जो आ आसरो न कोई।  
मैगसि चंद्र मालिक जे आहियां मोह मोही।  
पदिड़ा पसाए पंहिजा जद्दी अ खे जियारीं॥

वीर तुंहिजी विरूंह जी बुखिड़ी लगी आ।  
बचपन खां तुंहिजी ई तोह ते तगी आ।  
अची तूं अंडण में घोट छोन घारीं॥

सद्दिड़ो सिकायलि खे जेकर करीं जानी।  
क्रोड़ क्रोड़ मजियां थोरा मुहुब महरबानी।  
ग़म जे दरियाह मां अची छोन तारीं॥

हुब मां हिरियसि तोसां हाकिम मां हर हर।  
लीयड़ा पातमि तो दे वाझाए वर वर।  
प्रणत पालकु बिरुदु मिठा मतां टारीं॥

कथा जे हिंडोले में हाकिम तो हेरियो।  
सिघो आउ सिघो आउ प्यार मंझा टेरियो।  
प्रेम जो अमृतु छोन पियासनि खे पियारीं॥